

Бр. 02-11/1

1. 9. 2022 год.
СКОПЈЕ

Врз основа на членовите 18 и 104 од Законот за здруженија и фондации (Службен весник на РМ бр. 52/2010 година) Собранието на Сојузот на хемичарите и технолозите на Македонија, на седницата одржана на 1 септември 2022 година, го донесе следниот

СТАТУТ

НА ЗДРУЖЕНИЕТО

СОЈУЗ НА ХЕМИЧАРИТЕ И ТЕХНОЛОЗИТЕ НА МАКЕДОНИЈА

I. ОПШТИ ОДРЕДБИ

Член 1

Називот на здружението на хемичари и технолози на Македонија е Сојуз на хемичарите и технолозите на Македонија, а скратен назив е СХТМ (во натамошниот текст Сојуз).

Називот на английски јазик е: Society of Chemists and Technologists of Macedonia, а скратен назив на английски е SCTM.

Седиштето на Сојузот е во просториите на Институтот за хемија, Природно-математички факултет на Универзитетот „Св. Кирил и Методиј“ во Скопје, ул. Архимедова бр. 5, 1001 Скопје, Република Македонија и дејствува на целата територија на државата и во други земји.

Амблемот на здружението е стилизирана молекула во зелен ерленмајер под кој со темно сини букви пишува СХТМ:



Амблемот се употребува на меморандуми, сертификати, плакети, потврди и други материјали што здружението ги издава по разни поводи. Изгледот и содржината на амблемот, ако има потреба, можат да се менуваат со одлука на Извршниот одбор на Сојузот.

Здружението „Сојуз на хемичарите и технолозите на Македонија“ од Скопје е правно лице.

Здружението „Сојуз на хемичарите и технолозите на Македонија“ од Скопје има свој печат и штембил. Печатот е тркалезен и го содржи името на здружението: „Сојуз на хемичарите и технолозите на Македонија“, а во средина е амблемот на Сојузот.



Штембилот на здружението е правоаголен со следниот текст: „Сојуз на хемичарите и технолозите на Македонија“, број, дата и место.

II. ЦЕЛИ НА ЗДРУЖЕНИЕТО

Член 2



Целите на здружението се:

- Координирање на работата на своето членство на полето на хемијата, хемиската технологија и хемиското образование.
- Организирање конгреси, симпозиуми, советувања, семинари, други научни и стручни собири, обуки и работилници.
- Издавање на научното списание *Macedonian Journal of Chemistry and Chemical Engineering* (Македонско списание за хемија и хемиска технологија).
- Издавање други публикации од областа на хемијата и хемиската технологија и образованието.
- Организирање натпревари по хемија за средни и основни училишта, како и олимпијади и меѓународни натпревари по хемија.
- Активности и грижа за сите хемиски аспекти за заштита на животната средина и здравјето на луѓето.
- Експертизи, консултативни и други услуги од областа на хемијата и хемиското инженерство.
- Промовирање на хемијата и хемиската технологија во општеството.
- Поттикнување на иницијативи кај надлежните институции и организации во насока на остварување на целите на СХТМ.
- Воспоставување контакти со соодветни меѓународни и национални асоцијации.
- Преземање и на други активности што се од интерес на членството на СХТМ.

III. ЧЛЕНСТВО И ОРГАНИЗАЦИЈА

Членување во Сојузот

Член 3

Членувањето во Сојузот на хемичарите и технолозите на Македонија е доброволно и ги вклучува сите кои завршиле ќо биле студии по хемија или по хемиска технологија или сродни струки на сите нивоа на образованието, како и друг кадар поврзан со работата на Сојузот. Во Сојузот можат да членуваат и студенти по хемија и хемиска технологија.

Сојузот може да има и колективни членови.
Основачите на здружението имаат еднакви права и одговорности како и сите други членови на здружението.

Член 4

Членовите на Сојузот се должни:

- да го почитуваат Статутот;
- да присуствуваат на состаноците, да доставуваат податоци и извештаи за работата на Сојузот во остварувањето на целите на Сојузот;
- да плаќаат редовно годишна членарина;
- да земаат активно учество во спроведувањето на Програмата на активностите на Сојузот.

Член 5

Членството во Сојузот може да престане:

- по сопствено барање на членот;
- ако не се почитува Статутот и обврските што произлегуваат од него;
- ако не се плаќа редовно членарината.

Одлука за престанок на членството во Сојузот донесува Извршниот одбор на СХТМ.

Регистар на членови

Член 6



Сојузот води регистар на членови и евиденција на членовите на органите.
Податоците од ставот 1 на овој член се ажурираат најмалку еднаш годишно.
Здружението ја гарантира анонимноста на личните податоци на членовите кои тоа го побарале.

Податоците од ставот 1 на овој член се заштитени во согласност со прописите за заштита на личните податоци и класифицирани информации.

Јавност во работата

Член 7

Работата на Сојузот на хемичарите и технолозите на Македонија е јавна.
Јавноста во работењето се обезбедува со редовно известување (на членовите, други здруженија или пошироката јавност) за работењето и активностите на Сојузот, со

увид во спроведувањето на програмските задачи, со поднесување на извештај за работата на органите и телата на Сојузот, за материјално-финансиско работење и друго.

За информирање на членовите и пошироката јавност можат да се користат печатот, радиото, телевизијата, интернет-страницата, како и списанието, е-билтени и е-пораки.

Внатрешни организациони форми

Член 8

Во рамките на Сојузот работат секции, ограноци и клубови на студенти.

Секциите се формираат врз основа на заеднички интереси на членовите на Сојузот.

Ограноците се формираат на територијален или функционален принцип.

Член 9

Во рамките на Сојузот постојат секции за:

- кристалографија;
- полимери;
- терминологија и номенклатура и
- хемиско образование.

Доколку постои интерес, може да се формираат и други секции, а при отсуство на интерес, некои секции можат да престанат со својата работа. Одлука за формирањето на нови секции и нивно расформирање донесува Извршниот одбор.

Член 10

Ограноците се организираат во населени места или региони, односно во работни организации во кои постојат поголем број индивидуални членови на Сојузот.

Клубовите на студенти се организираат при факултетите каде што студираат студенти по хемија или хемиска технологија.



Член 11

Секциите, ограноците и клубовите на студенти самите донесуваат одлуки за начинот и програмата за работа.

Програмите за нивната работа треба да бидат во согласност со програмата за работа на Сојузот. За програмите за работа и за резултатите од нивното реализације, секциите, ограноците и клубовите го известуваат Извршниот одбор на Сојузот.

За своите активности секциите, ако е потребно, донесуваат посебни правилници за работа.

Секциите, односно ограноците имаат база на податоци за своето членство. Базите на податоци се доставуваат во Сојузот и се вградуваат во заедничката база на податоци за членовите.

Член 12

Со секциите, ограноците и клубовите на студенти раководи претседавач со мандатен период од четири години. Претседавачот го именува Извршниот одбор.

IV. ТЕЛА И ОРГАНИ НА СОЈУЗОТ

Член 13

Органи на Сојузот на хемичарите и технолозите на Македонија се: Собрание, Извршен одбор и Надзорен одбор на Сојузот. Работата на сите тела и органи на Сојузот е јавна.

Собрание на Сојузот



Член 14

Собранието е највисок орган на Сојузот и ја креира и ја води политиката на Сојузот и расправа и одлучува за тековните и идните активности на Сојузот, а особено:

- Ја определува глобалната политика на Сојузот, во согласност со членот 2 од овој Статут.
- Донесува Статут на Сојузот и одлучува за негова промена.
- Избира и разрешува претседател на Сојузот.
- Избира членови на Извршниот одбор на предлог на претседателот на Сојузот.
- Избира членови на Надзорниот одбор на Сојузот.

- Донесува одлука за распуштање на Собранието, на Извршниот одбор и на Надзорниот одбор на Сојузот и за отповикување на претседателот на Сојузот.
- Врз основа на доставени предлози од Извршниот одбор, дава согласност за формирање секции, односно ограноци.
- Донесува програма за работа на Сојузот.
- Донесува финансиски план.
- Усвојува извештаи на Извршниот одбор за работата на Сојузот и на Надзорниот одбор за финансиското работење.
- Одлучува за здружување или раздружување со друго здружение и за зачленување во сојузи и меѓународни организации.
- Врши и други работи што се во согласност со членот 2 од овој Статут.

Член 15

Во работата на Собранието учествуваат сите регистрирани членови кои ја платиле членарината за тековната година.

Собранието се состанува, по правило, еднаш годишно, а го свикува претседателот на Сојузот. Поканите до членовите се испраќаат на електронската адреса која ја имаат дадено со своите податоци.

Член 16

Седницата на Собранието може да се одржи и по барање на Извршниот одбор на Сојузот или една петтина од вкупниот број членови кои платиле членарина за тековната година. Образложението мора да биде писмено доставено до Извршниот одбор, односно до претседателот на Сојузот. Во случај на вакво барање, ако претседателот во рок од 14 дена од денот на неговото поднесување не свика седница, седницата ја свикува Извршниот одбор или иницијаторите.

Член 17

Изборното собрание се свикува на секои 4 години и конституирањето на органите и телата мора да се изврши 30 дена пред истекот на мандатот на членовите на органите и телата.

Поканата и материјалите за дневен ред се доставуваат најмалку 7 дена пред одржување на седницата. Поканите до членовите се испраќаат на електронската адреса која ја имаат дадено со своите податоци.

Изборот на претседател на Сојузот, членови на Извршниот одбор и на членови на Надзорниот одбор се врши според Деловникот за работа на Изборното собрание, кој по предлог на Извршниот одбор го донесува Собранието на Сојузот.

Член 18

Одлуките на Собранието се донесуваат со јавно и тајно гласање. За начинот на гласање се одлучува со јавно гласање. Ако не може да се обезбеди кворум, Собранието можеполноправно да одлучува и со електронско гласање кое се регулира со посебен правилник.



Извршен одбор на Сојузот

Член 19

Извршниот одбор се состои од седум члена чиј мандат изнесува четири години.

Извршниот одбор го бира Собранието на Сојузот на предлог на претседателот на Сојузот. Најмалку четири члена на Извршниот одбор треба да бидат со научен степен доктор на науки.

Член на Извршниот одбор се иззема од гласање за прашања поврзани со него, со неговиот брачен другар или роднина до втор степен и за прашања кои се однесуваат на лица врз кои тој има контрола или економски интерес.

Член 20

Од своите членови Извршниот одбор избира секретар кој наедно е и секретар на Сојузот.

Секретарот на Сојузот е од редот на членовите кои континуирано членуваат најмалку пет години во Сојузот.

Член 21

Извршниот одбор:

- Ја разгледува глобалната политика на Сојузот во целина, дава предлози за нејзино менување и дополнување и се грижи за практична реализација на политиката на Собранието на Сојузот.

- Ги разгледува добиените предлози за формирање секции, односно ограноци, ја проценува целисходноста на тие предлози и за своите ставови го известува Собранието.
- Ја разгледува работата на секциите, ограноците, односно клубовите на студенти и дава предлози за подобрување на таа работа.
- Ги разгледува можностите и дава предлози за соработка меѓу секциите, односно ограноците.
- Меѓу две седници на Собранието ги разгледува активностите на Сојузот, на неговиот претседател, како и спроведувањето на статутарните одредби.
- Го подготвува нацрт-статутот, предлага измени и дополнувања на постојниот статут и подготвува и други одлуки што треба да ги донесе Собранието.
- Донесува одлуки по приговори и жалби.
- Врз основа на добиените предлози, Извршниот одбор именува научни и организациони одбори на научните и стручните манифестации што се организираат од страна или во име на Сојузот. По прашања поврзани со научни манифестации право на глас имаат само членовите со степен на образование доктор на науки.
- Избира главен уредник и членови на Уредувачки одбор на списанието *Macedonian Journal of Chemistry and Chemical Engineering*, како и членови на Издавачкиот совет на ова списание. По прашања поврзани со списанието право на глас имаат само членовите со степен на образование доктор на науки.
- Одлучува за одржување на конгреси на СХТМ и ги избира претседателите на нивните организациони и научни одбори. По прашања поврзани со конгресите на СХТМ право на глас имаат членовите со степен на образование доктор на науки.
- Ги подготвува, во содржински и технички поглед, седниците на Собранието.
- Ги разгледува предлозите на претседателот на Сојузот или на други членови за одредени активности на Сојузот.
- Ги разгледува правилниците и ги дава на усвојување на Собранието.
- Врши и други работи што ќе му ги довери Собранието за квадрум, може да се донесуваат и со електронско гласање.



Член 22

Извршниот одбор за својата работа одговара пред Собранието на Сојузот.

Извршиот одбор се состанува и одржува седници по потреба. Седниците ги свикува претседателот. Предлог за седница може да поднесе и една половина од членовите на Извршиот одбор или една третина од членовите на Собранието.

Со седницата раководи претседателот, а во негово отсуство член на Извршиот одбор кој ќе го назначи претседателот.

Начинот на свикување на седниците и работењето на Извршиот одбор се уредува со деловник за работа.

Член 23

На седниците на Извршиот одбор може да учествуваат и претседателите на секциите, односно ограноците, како и поканети членови на Сојузот.

Надзорен одбор на Сојузот



Член 24

Надзорниот одбор се состои од три члена кои Собранието ги избира со мандат од четири години.

Член 25

Надзорниот одбор на првата конститутивна седница од своите членови избира претседател на Надзорниот одбор од членовите кои во Сојузот членуваат континуирано најмалку пет години.

Надзорниот одбор го надгледува и контролира материјално-финансиското работење на Сојузот.

Надзорниот одбор надзорот и контролата ги врши самостојно и за период за кој смета дека е потребно да се изврши контрола. За своите наоди му поднесува годишни извештаи на Собранието на Сојузот.

Член 26

За својата работа Надзорниот одбор му одговара на Собранието на Сојузот.

Претседател на Сојузот

Член 27

Претседателот на Сојузот го избира Собранието од редот на членовите кои континуирано членуваат најмалку пет години во Сојузот и кои имаат научен степен доктор на науки.

Мандатот на претседателот на Сојузот трае четири години, со можност за обновување на мандатот.

Претседателот го застапува и претставува Сојузот.

Претседателот ги свикува седниците на Собранието и на Извршниот одбор.

Претседателот на Сојузот има право и должност да учествува во креирањето на политиката на Сојузот, да ги раководи седниците на Извршниот одбор и на Собранието.

За својата работа претседателот одговара пред Собранието на Сојузот. Доколку Собранието утврди дека претседателот не работел во согласност со политиката на Собранието, тоа може да го разреши претседателот и пред истекот на неговиот мандат.

V. ФИНАНСИРАЊЕ

Член 28



Финансиски извори на Сојузот се: членарина, котизација од научните и стручните манифестации, котизација за државни натпревари по хемија, државни придонеси за неговите публикации, донации, доброволни прилози, буџет на РМ и на локални самоуправи, давање експертски и други услуги, како и други извори предвидени со Законот и Статутот.

За користењето и располагањето со средствата одлучува Извршниот одбор кој за своите одлуки го известува Собранието на Сојузот.

Член 29

Сојузот има жиро-сметка чиј потписник е претседателот на Сојузот.

Извршниот одбор може да донесе одлука покрај претседателот на Сојузот потписник да биде и уште еден член на Извршниот одбор.

Член 30

Висината на годишната членарина со своја одлука ја определува Извршниот одбор на Сојузот.

Член 31

Завршната сметка за приходите и расходите во текот на календарска година ја усвојува Собранието. Во случај на немање кворум, завршната сметка може да се усвои и по пат на електронско гласање.

Престанок со работа на Сојузот

Член 32

Сојузот престанува со работа во следниве случаи:

- ако за тоа се изјаснат 2/3 од членовите на Собранието на Сојузот;
- ако бројот на членовите се намали под бројот определен со Закон за основање здружение;
- ако настапат причини утврдени во членот 63 од Законот за здруженија и фондации.

Член 33

Во случај на престанок на работата на Сојузот, имотот и другите права и приходи што остануваат по намирувањето на обврските, преминуваат во сопственост на истоветна организација.

Член 34

Доколку во случај на престанување на работата не можат да се исполнат условите утврдени во членот 33, имотот на Сојузот преминува во сопственост на државата.

Преодни и завршни одредби

Член 35

Толкувањето на овој Статут дава Собранието на Сојузот, а помеѓу две седници на Собранието, Извршниот одбор на Сојузот.

Член 36

Статутот може да се менува и дополнува по постапка која е еднаква со онаа според која тој е донесен.

Член 37

Со донесувањето на овој Статут престанува да важи Статутот на Сојузот донесен на 30 април 2017 година.

Овој Статут влегува на сила осум дена од денот на неговото донесување на 9 септември 2022 година.

Претседател на СХТМ,



Проф. д-р Зоран Здравковски

Скопје, 1 септември 2022

